

ദൈവവുമായുള്ള ഒരാത്മബന്ധം.

സാക് പുനൻ

WFTW Malayalam 13 February 2011

www.jeevamozhikal.org

ഉത്തമ ഗീതം 4:12 ൽ മണവാളൻ തന്റെ മണവാട്ടിയെ “ഒരു കെട്ടിയടച്ച ഉദ്യാനം” എന്നു വിളിക്കുന്നു. ഒരാൾക്ക് മാത്രമുള്ള ഉദ്യാനം. മണവാളന്റെ മാത്രം ഉദ്യാനം. അവൾ മറ്റാർക്കും അവകാശപ്പെട്ടവളല്ല. അവൾ തന്റെ കർത്താവിന് മാത്രം അവകാശപ്പെട്ടതാണ്.

ദൈവവുമായുള്ള നിങ്ങളുടെ ബന്ധം ഇത്തരത്തിലുള്ളതാണോ? നിങ്ങളെക്കുറിച്ച് ദൈവം ഇങ്ങനെ പറയുമോ? “നീ എന്റെ സ്വകാര്യ ഉദ്യാനമാണ്. എന്റേതു മാത്രം”. നമ്മുടെ ആവശ്യത്തിലുമധികം പണം സമ്പാദിക്കുവാനുള്ള അവസരം, ലോകപ്രകാരമുള്ള അധികാരം, പ്രശസ്തി ഇങ്ങനെ നമ്മെ ആകർഷിക്കുന്ന പലതും ഈ ലോകത്തിലുണ്ട്. മണവാട്ടിയെ വശീകരിക്കാൻ ശ്രമിക്കുന്ന മറ്റു പുരുഷന്മാരോടാണ് ഇത്തരം പ്രലോഭനങ്ങളെ ഉപമിക്കാവുന്നത്. ഇവിടെ മണവാട്ടി മറ്റൊന്നിനാലും വശീകരിക്കപ്പെടുന്നില്ല. അവൾ തന്റെ മണവാളനു മാത്രം അവകാശപ്പെട്ടതാണ്.

വളരെ കുറച്ചു വിശ്വാസികൾ മാത്രമാണ് ക്രിസ്തുവുമായി ഇത്തരമൊരു ബന്ധത്തിലാകുന്നുള്ളൂ. അതിനാൽ തന്നെ അവർ ക്രിസ്തുവിനെ അടുത്തറിയുകയോ അവിടുത്തെ വചനമറിയുകയോ ചെയ്യുന്നില്ല.

തന്റെ വചനങ്ങളെ ഏറ്റവും നന്നായി വിശദീകരിച്ചു തരുവാൻ കഴിയുന്ന കർത്താവും മായി ഒരാത്മബന്ധത്തിൽ വരികയെന്നതാണ് വേദപുസ്തകം മനസ്സിലാക്കുന്നതിനുള്ള രഹസ്യം. ആദിമ നൂറ്റാണ്ടിലെ ശിഷ്യന്മാരെ പോലെ അവിടുത്തോടു കൂടെ നടന്ന് അവിടുന്ന് സംസാരിക്കുന്നത് കേൾക്കുവാനാഗ്രഹിക്കുക. അപ്പോൾ അവരെ പോലെ നിങ്ങളുടേയും കണ്ണുകൾ തുറക്കും, ഹൃദയം കത്തും. കഴിഞ്ഞ നാൽപ്പത് വർഷമായി കർത്താവിനോടു കൂടെ നടന്ന് ഞാൻ അറിഞ്ഞത് ഇതാണ്.

മണവാട്ടി വടക്കൻ കാറ്റിനേയും തെക്കൻ കാറ്റിനേയും തന്റെ ഉദ്യാനത്തിൽ വീശുവാൻ ക്ഷണിക്കുന്നു (4:16). വടക്കൻ കാറ്റ് തണുത്ത കാറ്റാണ്. അത് കഷ്ടതയുടേയും, പ്രയാസത്തിന്റേയും, ശോധനകളുടേയും കാറ്റാണ്. തെക്കൻ കാറ്റ് അനുഗ്രഹത്തിന്റേയും ഉത്സാഹത്തിന്റേയും, സമൃദ്ധിയുടേയും, സന്തോഷത്തിന്റേയുമാണ്. ഇതിലേതു കാറ്റു വീശിയാലും ഫലമൊന്നു തന്നെയായിരിക്കും. ഒരു സൗരഭ്യം. നമ്മുടേത് സുഖകരമായ ഒരു ജീവിതമായാലും കഷ്ടതയും ശോധനയും നിറഞ്ഞ ജീവിതമായാലും ദൈവത്തിന്റെ കൃപയ്ക്ക് നമ്മിൽ നിന്നും ക്രിസ്തുവിന്റെ സൗരഭ്യം പുറപ്പെടുവിക്കുവാൻ കഴിയും. സാഹചര്യങ്ങൾ എന്തു തന്നെയായിരുന്നാലും നന്ദിയും സ്തുതിയുമായിരിക്കും നമ്മിൽ നിന്നും ഉയർന്നു വരിക.

“എന്റെ പ്രിയൻ തന്റെ ഉദ്യാനത്തിലേക്ക് വന്ന് അതിലെ വിശിഷ്ട ഫലങ്ങൾ രുചിക്കട്ടെ” (4:16). നമ്മുടെ ജീവിതത്തിൽ (നമ്മുടെ ഉദ്യാനത്തിൽ) നാം ഉണ്ടാക്കുന്നതെല്ലാം കർത്താവിനുള്ളതാണ്. അല്ലാതെ മറ്റുള്ളവരിൽ താൻ ഒരു ആത്മീയനാണെന്ന് വരുത്തുവാനുള്ളതല്ല. നിങ്ങളുടെ ജീവിതത്തെക്കുറിച്ച് ഒരു സാക്ഷ്യം പറയുമ്പോൾ നിങ്ങൾ എത്ര വലിയവനാണെന്നല്ല നിങ്ങൾക്ക് വലിയവനായ ഒരു രക്ഷകനുണ്ടെന്നാണ് കാണിക്കേണ്ടത്. അങ്ങനെയല്ലെങ്കിൽ നിങ്ങളുടെ ഫലങ്ങൾ കർത്താവിനായിരിക്കുകയില്ല മനുഷ്യർക്കായിരിക്കും കൊടുക്കുന്നത്. ഇവിടെ മണവാട്ടി പറയുന്നു “എന്റെ ഉദ്യാനത്തിലുള്ളതെല്ലാം എന്റെ പ്രിയനുള്ളതാണ്”.

ആരെയെങ്കിലും ക്രിസ്തുവിങ്കലേക്ക് കൊണ്ട് വരുവാൻ ദൈവം നിങ്ങളെ ഉപയോഗിച്ചിട്ടുണ്ടോ? നിങ്ങൾ ചെയ്ത ഈ പ്രവൃത്തിയിൽ സന്തോഷിക്കരുത്. എന്നാൽ ഒരു പാപി മാനസാന്തരപ്പെട്ടതോർത്ത് ദൈവദൂതന്മാരോടൊത്ത് സന്തോഷിക്കുക. അയാൾ ദൈവത്താൽ മാനസാന്തരപ്പെട്ടതാണ്. നിങ്ങൾ ദൈവത്തിന് ഒരു യാഗം അർപ്പിക്കുമ്പോൾ അത് ആരുമറിയാതിരിക്കട്ടെ. എന്തിനാണ് നാം ചെയ്യുന്ന ത്യാഗങ്ങളെ പരസ്യപ്പെടുത്തുന്നത്? ഭർത്താവിനെ അകമഴിഞ്ഞ് സ്നേഹിക്കുന്ന ഒരു ഭാര്യ താൻ ഭർത്താവിനു വേണ്ടി ചെയ്യുന്ന ത്യാഗങ്ങൾ എല്ലാവരോടും പറഞ്ഞ് നടക്കുമോ? ഭാര്യയും ഭർത്താവും തമ്മിലുള്ള സ്നേഹബന്ധത്തിൽ അനേകം രഹസ്യങ്ങളുണ്ട്. നമ്മളും ദൈവവും തമ്മിലുള്ള ബന്ധത്തിലും ഇത്തരം സ്നേഹത്തിന്റെ രഹസ്യ ഇടപാടുകൾ ഉണ്ടാകണം. നിങ്ങൾ ദൈവത്തോടു കൂടി ഏകനായി സമയം ചെലവഴിക്കുന്നുണ്ടാകാം. നല്ല കാര്യമാണത്. എന്നാൽ അത് മറ്റാരെങ്കിലുമറിയണമെന്നുണ്ടോ? ഭർത്താവിനെ സ്നേഹിക്കുന്ന ഒരു ഭാര്യ തങ്ങളൊരുമിച്ചിരിക്കുന്ന സമയത്തെക്കുറിച്ച് മറ്റാരെങ്കിലുമറിയണമെന്ന് ആഗ്രഹിക്കുന്നില്ല. അതുകൊണ്ടാണ് നാം പ്രാർത്ഥിക്കുമ്പോൾ വാതിലടച്ചിട്ടിരുന്ന് പ്രാർത്ഥിക്കുവാൻ യേശു പറയുന്നത്. നാം നമ്മുടെ പ്രിയനോടു കൂടെ ചെലവഴിക്കുന്ന സമയത്തെക്കുറിച്ച് ആരുമറിയരുത്.

എന്നാൽ ഇങ്ങനെയുള്ള ക്രിസ്ത്യാനികളെ കാണുക അപൂർവ്വമാണ്. പലർക്കും തങ്ങൾ ദൈവത്തിനു വേണ്ടി ചെയ്യുന്ന സേവനങ്ങളും ത്യാഗങ്ങളും മറ്റുള്ളവരെ അറിയിക്കുവാൻ വലിയ താൽപ്പര്യമാണ്. അങ്ങനെ ഒരു തരത്തിൽ തങ്ങളെ തന്നെ മഹത്വപ്പെടുത്തുന്നു. അവർക്ക് ദൈവവുമായി ഒരു സ്നേഹബന്ധമില്ല എന്നതിന്റെ വ്യക്തമായ തെളിവാണ്. ഉത്തമ ഗീതം അങ്ങനെയുള്ള ക്രിസ്ത്യാനികൾക്കുള്ള പ്രധാന പുസ്തകമാണ്. എന്റെ ക്രിസ്തീയ ജീവിതത്തിന്റെ തുടക്കത്തിൽ തന്നെ ഈ പുസ്തകം പഠിക്കുന്നതിലേക്ക് എന്നെ നടത്തിയതോർത്ത് ഞാൻ ദൈവത്തെ നന്ദിയോടെ സ്തുതിക്കുന്നു. ദൈവത്തിനായുള്ള നമ്മുടെ എല്ലാ സേവനങ്ങളും ഈ സ്നേഹബന്ധത്തിന്റെ അടിസ്ഥാനത്തിലായിരിക്കണം.